

Nongan Pol iratuluwi y iya kili hu Kolossi Nongan imu

Kolossi ara kol ngawan hakol ita kol namandran iya Esiya. Pe kinto mwanan kol ngawan Epesus pwi. Pol mbukenan kinmbultani hu ndramat para hukarokum kiro kol ngawan Kolossi, ara pwi, hapeko iro mwonen Pol iro Epesus, nimnim para aliy, ara tehe yiy ipwandrisa hu ndramat para hu kambusi mbulen para pohoweya nongan kiya hu kol hayah, para kol namandran iya ara, pe huya Kolossi yi.

Pol ihilong tehe hu ndramat hayah, ara yihu pakapakarawani lohongai ndrision tahu Kolossi, pwen tehen torako, iratuluwi nongan iya kili hu, para kipwokeyani lohongai ndrision tahu. Pe yiy ipa Kristus ara yiy payan para melit masih. Pe Kristus opu, ara ilahiy para kirakonihi rou, pe kinlahiy para sopwat torou kiyau sai hayah pwi. Yihu andre kaluwi worou kaya mawen kili Kristus o. Pe iyau kili Kristus opu, Ngindrai imangsani melit masih, pe iyau mbulen Kristus imbusiy, ara Ngindrai inamiliy para kirakonihi hu melit masih kamui kaya kili yiy. Pe Kristus ara iripo nondriyarou, pe worou turayah ndramat howen, pe turopo ndruwa kultuw ta Kristus mbukenan.

Pol iratuluwi nongan iye pe iykiy iya kili hilu ndramat malmou, pe hilu wiriy nongan ara iya

Kolossi. Ndramat hamou imu, ara Tikikus, pe hamou ihomulan kili yiy, ara Onesimus, ndramat aro, ara Pol iwong soyon iyatan iya nongan mepo iratuluwiy iya kili Pilemon.

¹ Yo Pol, yo aposel hamou ta Kristus Yesu iyau namiliwai pwokeyan ta Ngindrai, irakinimo pe urayah aposel hamou. Yo iyapolo nali worou Timoti,

² yolu ratuluwi nongan isa kili wawu ndramira Ngindrai haiyan, pe nali yowu pe pisu yowu, mepo wawuiki lohongai ndrision tawawu iya kili Kristus, mepo wawu tora kol ngawan Kolossi. Pahas pe ndriya wayis iyau kili Ngindrai Tamarou, ara kiro sura wawu.

Paul irawuloh pe itohun

³ Pe lang masih iro mwonen yowu ngara katohun kisata wawu, ara yowu ngara karawuloh kiya kili Ngindrai, yiy mepo Tama Yapan torou Yesu Kristus.

⁴ Paratesah, yowu kanhilog tehe wawuiki lohongai ndrision tawawu iya kili Kristus Yesu, pe ndriya wawu ngara kimbulihi hu ndramira Ngindrai masih—

⁵ lohongai ndrision pe kultuw para namiliwai tawawu iya melit mepo itapo isa, hu melit mepo Ngindrai kinrawuran y pwen ata wawu, ita kol paingan yang. Pe wawu kanhilingiy pwen ita nongan ndrokongan para nongan hiyan,

⁶ mepo kinsa kili wawu. Pe iya harong tehen tora ko, kol pwan masih ara nongan hiyan iye ara kinsilihiy pwen, pe kinmandra, pe

kinippwai. Pwen tehe kintayah pwen mwalinga wawu tandrohonga lang wawu hilingiy, pe wawu wiriy pe lohonga wawu ileu iya pahas ta Ngindrai, pe nongan ndrokonan masih para aliy.

⁷ Pe wawu kanwiri hinonou para aliy kinyau kili Epapras, yiy nali yowu hamou mepo para nere yowu imwonen, pe para poya mbulen tehe yolu. Pe yiy hamou tahu mepo iyki lohongan ndrision yia kili Kristus, pe ngara kipo mbulyan, pe ngara kiwiri noku yowu pe kisa pohowe nongan hiyan kisa kili wawu.

⁸ Pe yiy ngara kitiyaniy kisa kili yowu yi kiya namiliwa wawu iya kili Mwoiwan Haiyan.

⁹ Pe tunan aro ko, pwen iro mwonen lang yowu hilog titiye tawawu, ara yowu konho ngoh para katohun tawawu pwi. Lang masih yowu ngara kawaiyaniy para kasok Ngindrai para kimbusi lohongai iman tawawu kihon kiya namiliwai pwokeyan atan, mepo iyau lohongai waison masih pe lohongai ileu mepo Mwoiwan Haiyan ngara kiykiy.

¹⁰ Pwen pe andre wawu kahaiyani tokuya wawu kiya hiyan kiya kili Yapan, mepo andre kiyki pwesai kiya kili yiy kiya sai masih. Pe akapwaingani hu kultuw mepo iyau hu mbulen hiyan, pe akamandra kiya lohongai iman ata Ngindrai.

¹¹ Pe yowu tohun tehe akoro pwoke kiya pwoke masih ta Ngindrai mepo pwokeyan masih, pwen pe andre wawu kawiri pwoke namandran, pe andre akoro nondriya pwesai, pe akoro wayis o.

¹² Pe andre wawu karawuloh kiyapolo pwesai

kuya kili Tamarou, yiy mepo imbusi wawu lahiy para akapo hu melit hiyan ta hu ndramat haiyan atan, mepo ita kingtom mepo ma ngannganan.

¹³ Paratesah, yiy kinsopwat worou tukansa mawen pwoke para kol lokuhan, pe iyki worou tuya nondriya kingtom ta Norun Kamai mepo neren imwonen,

¹⁴ yiy mepo irakonuhi worou tumui pe itali hu pakut mwomwan torou.

Noru Ngindrai Kamai mepo ihohin iya melit masih

¹⁵ Pe Norun Kamai ara mwensen tehe Ngindrai mepo tukonho nime yiy pwi, pe yiy ara ndrohan imu iya hu melit masih mepo Ngindrai imangsani hu.

¹⁶ Paratesah, iyau kili yiy opu, pwen Ngindrai imangsani hu melit masih husarayah: hu melit para kol paingan yang, pe hu melit para kol pwan, pe hu melit ngara kanime, pe hu melit mepo konho nime pwi, pe hu ndrohonoku pwanpwan ta hu king, ndre hu pwoke, ndre hu pwoke nopwaran, ndre hu pohon, hu melit masih ara, ara yiy imangsaniy hu huyau kili yiy, pe hu atan.

¹⁷ Hu melit masih mapu, yiy ara irum iro, pe yiy opu ipwahatini melit masih huppai huya harong.

¹⁸ Pe yiy ara payan tahu ndramat mepo hu ngara karokum, pe hu ndramat hu rokum ara, ara nombuwen, pe yiy ara ndroiya melit masih, pe irayah tehe ndrohan mwalinga hu ndramat kanmat para itine kimat imu. Pwen nondriya

melit masih kene, ara yiy mbukenan andre kihohin.

¹⁹ Paratesah, Ngindrai ara ipwes tehe kultuwayin masih, ara ihan iro kili yiy,

²⁰ pwen iyau kili Kristus opu andre kirandropwe hu melit masih kaya kili yiy mbukenan, hu melit masih para kol pwan, ndre hu melit para kol paingan yang, para andre kiyki ndriya wayis kiyau ndreyen mepo imuw iho kei tondrih.

²¹ Pe mamu ara wawuro mawen kili Ngindrai, pe wawu rayah tehe hu ndramat hu mwisnani yiy iya lohonga wawu, paratesah, iya kultuw pwassin ata wawu.

²² Hapeko mahapo, ara kintandropwe wawu iya nombuwe Kristus irayah ndramat, pe imat, para kiyingani wawu tehe wawu haiyan iya mbulmaran, pe hape mwomwan kinto pwi, pe wawu tora mwoimwoi pe tora mwonen masih pe mwomwan mbuna kiro, pe wawu koro mwoimwoi kiya tasusut nongan ta hu ndramat—

²³ pe kapa akoro rahatini lohongai ndrison ta wawu kiro pwoke manau, pe lohonga wawu ara kinmeu kinna nongan hiyan iya melit itapo isa pwi. Pe nongan hiyan iye ko mepo akanhilingiy, pe kanpohowei pwen kinna kili hu ndramat masih para pahandra kol paingan yang, pe yo Pol urayah ndramat hamou para poya mbulya nongan ara.

Pol ipombulya hu ndramat hurokum

²⁴ Pe yo mahapo, ara upwes para kukuni nopwaran kiya nombuwe kisata wawu.

Paratesah, yo ukuni nopwaran iya harong o tehe Kristus ikuni iya nombuwen, pe nombuwen ara hu ndramat mepo hurokum.

²⁵ Pwen yo kuntayah ndramat para poya mbulya hu ndramat hurokum, pe Ngindrai irakinimo para kupohowe nongnan masih kisa kili wawu—

²⁶ pe nongan kokohe mepo iro kohon kili hu hasap iyau hasap mamu kannu, hapeko mahapo, ara kinsa yelan ngawan kinna kili hu ndramira Yapan haiyan.

²⁷ Pe Ngindrai irakinima hu para lohongan, ara andre hu kapwaingani nongan para nganngana hu melit hiyan para nongan ndrokonan kokohe iye para kiya ngawan kili hu Ndramira Lah. Pe nongan ara, ara Kristus mepo ita kili wawu, pe wawu andre kawiri nonowa pwoke para melit hiyan mepo itapo isa.

²⁸ Yiy mepo yowu topo pohowe nongnan, pe yowu topo pwahanou pe topo hinuwani hu ndramat masih iyapolo lohongai waison masih, pwen pe hu ndramat masih lohongahu andre kiman, pe andre yowu kaiki hu kaya kili Kristus.

²⁹ Pwen urupo mbungas pwokeyan iya, iya pwoke mepo Kristus iyki pe iripo pombulen kili yo.

2

¹ Pe yo unamiliy para wawu kapahasaniy tehe yo, ara ngara kupo mbulen pwokeyan para kusopwat wawu pe hu ndramat mepo hutora kol ngawan Layotisiya, pe hu masih mepo hu kanpahasani yo mapu.

² Pe ndroiyyin, ara para kupwokeyani mwowiwa wawu, pe para akoro ndriya sih pe akanamili wawu, pe andre akapep kiya hu lomwes, pe lohonga wawu andre kileu masih. Pe andre hu kapahasani nongan kokohe ata Ngindrai mepo ngalan ara Kristus.

³ Pe iyau kili yiy opu, pwen hu melit masih mwayih mepo hutora kohon para lohongai waison, pe lohongai iman, ara hutora kili yiy.

⁴ Yo upwai toro isa kili wawu para hamou mbuna kisa, pe kipakarawani wawu kiya hu hinonou pwasoyou para wawu karakokowai.

⁵ Paratesah, konan kunto sura wawu kinna nombuwe pwi, hapeko mwoiwo, ara uta sura wawu, pe upwes para kunime wawu kapo mbulen kimwonon. Pe upwes tehe wawu tora tine pwokeyan iya lohongai ndrision tawawu iya kili Kristus.

Taleh ipep iyau kili Kristus

⁶ Pwen tehen tora ko, wawu kanwiri Kristus Yesu tehe Yapan tawawu, pwen wawu koro rikai sura yiy,

⁷ pe akarhatini wawu tehe kei ngondron isin iya pwan pe imandra, pe akoro tine pwokeyan kiya lohongai ndrision tawawu, tehe akanwiri hinonou pwen kinna aliy. Pe akoro rawuloh kiya kili Ngindrai.

⁸ Pwen tora ko, mara wawu kiro, hamou mbuna kisa pe kipakarawani wawu kiya hu lohongai waison ta ndramat, pe kipwai kisata wawu kiya tesah para akapwotisingi lohonga wawu kiya aliy, mepo iyau hinonou para

lohongani para kowase ndramat, pe mbulndroiya kultuwaye hu mwomwoyou topo kol pwan, pe kinyau kili Kristus pwi.

⁹ Paratesah, kultuwaye Ngindrai masih, ara ipep iro kili Kristus pe isa iya nombuwe ndramat,

¹⁰ pe iya kili Kristus opu, Ngindrai iyki taleh ipep isa kili wawu. Pe Kristus ara payan para pwoke masih, pe pwoke nopwaran masih.

¹¹ Pe iya kili yiy opu, kansosondrih sangi wawu iya sosondrih handra mepo kinyau nima ndramat pwi. Pe kultuwaye nombuwe wawu mepo iro mu isata wawu, ara Ngindrai kintapiyaniy iro mwonen Kristus isosondrih isata wawu.

¹² Pe iro mwonen wawu wiri paptais, ara wawu kantoni hu kultuw ara pwen sura yiy, pe akansa tine sura yiy iya lohongai ndrisonon tawawu iya mbulen ta Ngindrai, mepo kinhingini Kristus kintine kimat.

¹³ Pe wawu mat iya hu pakut mwomwan tawawu, pe iro mwonen kansosondrih kinsata wawu pwi, pe Ngindrai imbusi wawuro mwalen kili Kristus. Pe yiy irapiyani hu pakut mwomwan masih torou.

¹⁴ Pe Ngindrai irapiyani hu rasusut nongan mepo iyki nopwaran isa kiltou, para tukonto ndruiwa nongan para pwahanou pwi, pe iyki korarou, pe irapiyaniy topwei pe irapaingiy iya kei tondrih.

¹⁵ Pe hu pwoke nopwaran masih, pe hu pwoke ta hu payit, ara Ngindrai kinpwalngani topwei. Pe Ngindrai kinramwaitini hu pwoke nopwaran

masih, pe hu pwoke ta hu pohon, pe irehe hu huro yelan iho kei tondrih, para kiyki masirai kiya kili hu.

Koro mwoimwoi hu pwahanou para lohonga ndramat

¹⁶ Pwen tehen tora ko, hamou mbuna kirasusut nongan kisa kili wawu kiya tesah wawu ngara kayan, ndre tesah wawu ngara kayin, ndre kiya lang sih haiyan namandran, ndre kiya totohun pe para kasolowani Walah sih Mambulen, ndre lang Sapat sih.

¹⁷ Hu melit aro ara sumwoiwa hu melit mepo andre kisa kamulan, pe hu melit ndrokonan, ara ita kili Kristus.

¹⁸ Pe hamou mbuna kisa pe kipwasike wawu para kiyki wawu kaya pwan kiya totohun kiya kili hu angelou, pe hu kambusi wawu tehe ngala wawu pwi. Hu ndramat tehen tora, ara ngara hu kawong kiya lohonga ndramat iya tesah hu kannimei. Pe ngara hu koro ndruwa lohonga ndramat para pwan o mwaihei.

¹⁹ Pe hu ndramat tora, ara hu kantali Kristus mepo yiy ara payan, pe iyau kili yiy opu, nombuwen hamou mwanje ara ippai iyawule sura yiy. Pe hu weye ndramat pe mongo ndramat huppai iya harong, pe hu mandra tehe Ngindrai imbusi hu para hu kamandra.

²⁰ Pe wawu kanmat kinna polo Kristus kinna hu pwoke para hu pakut mwomwan para kol pwan, pe iya pwoke para hu mwomwoyou, pwen paratapeh pe wawu mbusiy tehe wawu para kol pwan manau? Wawu tora ndruwa hu pwahanou para aliy manau, ndre?

²¹ Pe <<Wawu mbuna kambultuwei! Pe mbuna kahingorowe kanan! Pe nima wawu mbuna kiyahatek kiya aliy!>>

²² Hu nongan para pwahanou masih mepo iwong toro, ara andre kihipwen, pe iyau hinonou ta hu ndramat mepo hu pwandrandrahani hu ndramat pe hu hinonou ta hu.

²³ Pwen hu nongan para pwahanou toro, ara pakimbusiy tehe lohongai waison iro aliy, pe imbusi i para lohonga ndramat kitine para katotohun, pe para kiyki ndramat kiya pwan, pe kiyki nopwaran kiya nombuwe ndramat. Hapeko hu nongan para pwahanou tehen tora, ara kinlahiy para kisopwat, para kirapiyani hu namiliwai pwassin para nombuwe ndramat pwi.

3

Tokuya wawu ara kiro tehe ta yihu ndramat hutora mwalen kili Kristus

¹ Pe Ngindrai kinhingini wawu akantine kimat pwen sura Kristus, pwen akaiki ndriya wawu kiya hu melit para paingan mepo ita hape aleheh Kristus ita mipwan aliy, iyapwen te nima Ngindrai mot.

² Pe wawu kaiki lohonga wawu kiya hu melit para paingan, pe mbuna akaikiy kiya hu melit para kol pwan.

³ Paratesah, wawu kanmat, pe mahapo ara mwowiwa wawu ita kohon sura Kristus ita kili Ngindrai.

⁴ Pe kiro mwonen Kristus mepo yiy taleh tawawu kisarayah, pwen wawu yi andre

kasarayah kiyapolo yiy kiya sura nonowa pwoke tan.

⁵ Pwen tehen tora ko, hu kultuwayi wawu mepo para nombuwe wawu para kol pwan, ara akapa pwi kiya aliy pe kimat, tehe kultuw para memeng, pe kultuw pwassin, pe kultuw para namiliwai para pilah, kultuw para ndriya ndramat kitine kileh para kambusi kultuw mwomwan, pe hu hingorou pwassin pe mwolou. Pe mwolou ara tehe ngara katotohun kiya kili ngindrai pwaso you.

⁶ Paratesah, tunan hu melit aro ko, pwen ndrinalokuh ata Ngindrai andre kisa.

⁷ Pe wawu ngara karikai kiya hu sai aro, kultuwayi wawu mepo wawu ro aliy mamu.

⁸ Hapeko mahapo, ara wawu mbukena wawu akatali hu kultuw toro kene, tehe ndrinalokuh, ndrangsai, kultuw pwassin, hingas, rasmus nongan, pe kultuw para pipiye nongan pwalan mepo iyau hu ngusu wawu.

⁹ Pe wawu mbuna kapwasike hamou-hamou tawawu, paratesah, hu kultuw saken ta wawu, ara wawu kantali hu,

¹⁰ pe wawu kanrikai kinna kultuw howen, pe Ngindrai iyki lohongai iman paiwe para kapahasani Ndramat Imangsani wawu para mwense wawu kirayah tehe yiy opu.

¹¹ Pwen pe, hu Ndramira Lah ndre hu Yutah, ndre ndramat sosondrih sangi hu ndre ndramat kansosondrih kinnata hu pwi, ndre ndramat para mawen, ndre hu ndramat lohoga hu pwi, ndre hu ndramat hutora mwoimwoi, ndre hu ndramat para pwandrendres, hapeko Kristus

opu ara ita melit masih pe iripo kili worou masih.

¹² Pwen tora ko, wawu tehe hu ndramat mepo Ngindrai kinrakinima wawu pwen, pe wawu ara haiyan pe ndriyan inamili wawu pe wawu ara neren imwonen, pwen pe wawu kasungoiwe wawu mbukenan kiya koisirai, pe kultuw pahalan, pe kultuw para akaiki wawu kasa pwan, pe kultuw waison, pe kultuw para akoro wayis o.

¹³ Pe wawu kapo hiyan kiya kili hamou-hamou, pe wawu karapiyani mwomwan ta hamou-hamou kapa hamou kirati hingorowa hamou. Pe akarapiyani mwomwan tehe Yapan kinrapiyaniy tawawu.

¹⁴ Pe mwalinga hu melit masih aro, ara kultuw para namiliwai, ara iho hin masih, pe wawu kasungoiwe wawu kiya aliy, mepo ngara kirawurani hu melit masih kaharong pe koro ndriya sih imwonen.

¹⁵ Pe ndriya wayis ata Kristus ara kiye mu kiro ndriya wawu, paratesah, wawu hamou-hamou ara para nombuwen hamou opu, Ngindrai iyoh wawu para akoro ndriya wayis. Pwen pe wawu karawuloh.

¹⁶ Pe nongna Kristus kipep kiro ndriya wawu pe wawu kahinuwani hamou-hamou kiya lohongai waison masih. Pe wawu kapowaliy kiya hu waliy handra-handra, pe hu waliy para puk para waliy, pe hu waliy mepo iyau kili Mwoiwan Haiyan, pe akarawuloh kiyau ndriya wawu kiya kili Ngindrai, pe akapa waliy.

¹⁷ Pe sehe melit mepo wawu mbusiy iya nongan ndre iya kultuw, ara wawu kambusiy masih kiya ngala Yapan Yesu, pe iyau kili Kristus opu, pwen akarawuloh kiya kili Ngindrai Tamarou.

Hu pwahanou ta hu ndrai sih mepo hu Kristen

¹⁸ Pe wawu pihin, ara wawu kaiki wawu mbukenan kaya pahandra hu kamai tawawu. Kultuw ara, ara imwonen iya mbulmara Yapan.

¹⁹ Pe wawu kamai, ara wawu kanamili hu pihin tawawu, pe kultuwayi wawu ara kiwayis kiya kili hu.

²⁰ Pe wawu mbunah, ara wawu kahalingi tama wawuhu pe tina wawuhu kiya hu melit masih, paratesah, akambusiy toro, pwen andre kiyki pwesai kiya kili Yapan.

²¹ Pe wawu tamahu mbunah, ara wawu mbuna akawong kiyapolo ndrina lokuh kiya kili noru wawu hu, matisan kimbusi ndriya hu kimwa.

²² Pe wawu ndramat para pwandrendres, ara wawu koro ndruiwa nongna hu namandran tawawu para kol pwan kiya hu melit masih wawu kambusiy. Pe wawu mbuna kaluwi lohongahu kiro mwonen hu koro nimnim kisa tawawu ko, hapeko wawu kambusiy kiyapolo ndriya wawu pe akoro pahandra nohowai ta Yapan.

²³ Pe tesah wawu kambusiy, ara wawu kambusiy kiya polo ndriya wawu masih, tehe wawu pombulen iya kili Yapan pe kinna kili hu ndramat mepo hu namandran ta wawu, ara pwi.

²⁴ Pe wawu kapahasaniy tehe andre wawu kawiri melit handra mwayih kiyau kili Yapan tehe kene wawu. Pe wawu tora mbusi mbulya Yapan Kristus

²⁵ Pe ndramat mepo imbusi mwomwan, ara andre kikuni koran kiya hu mwomwan tan, paratesah, Ngindrai ara kinho hire pwi.

4

¹ Pe wawu namandran para poho mbulen, ara akambusi kultuw imwonen pe kiya harong o kiya kili hu ndramat para pwandrendres tawawu, paratesah, wawu pahasaniy tehe Namandran hamou tawawu yi, ara ita kol paingan yang.

Susura pwahanou

² Wawu mbukena wawu mbuna akahatohai para akatohun. Pe kiro mwonen akatohun, ara akaro hinehes pe karawuloh.

³ Pe akatohun kisata towu yi, tehe Ngindrai andre kitepe sai hasai para yowu kapohowe nongan hiyan mepo nongan ndrokongan kokohe ata Kristus, paratesah, urupo kou mahapo ara iya aliy.

⁴ Pe akatohun kisato tehe andre kupohowe nongan hiyan kileu tehe Ngindrai inamiliy para kumbusiy.

⁵ Pe akaponokulani tokuya wawu kiyapolo lohongai waison kiya kili hu mepo hu kanpwotisingi lohongahu pwi, nondriya melit masih, ara akapwainganiy tehe wawu ara wawu pwotisingi lohonga wawu.

⁶ Pe nongna wawu, ara lang masih kipep kiya pahas, pe kimbusi hu kapwes pe kiluwi lohongahu, pwen andre akapahasani tesah hiyan para akasomwi soksok ta hu ndramat masih.

Nongna Pol iya hapwen

⁷ Pe Tikikus ara andre kinese ndrainga wawu kiya mbulen masih umbusiy. Yiy ara nali mepo nere imwonen, pe yiy ara ndramat hamou para poya mbulya Yapan pe lohongan ndrisiyon para pohoweya nongan, pe ndramat para poya mbulya Yapan tehe yo ko.

⁸ Yo upwandrisa yiy isa kili wawu para akapahasani hu nopwaran yowu topopo iya nondriyan tapeh, pe andre kipwokeyani ndriya wawu.

⁹ Pe andre kisa kiyapolo Onesimus, nali yowu mepo nere yowu imwonen, mepo lohongan ndrisiyon, pe yiy ara hamou tawawu. Pe andre hilu katiyani melit masih iripo rayah iye.

¹⁰ Aristarkus ara iripo kou sura yo, pe ipa ndrokolang isa kili wawu, pe Mak tehen aliy i, mepo nali Parnapas. (Wawu kanwiri hu nongan iya tan, pe kapa kisa kili wawu, ara akarawulohani yiy.)

¹¹ Pe Yesu hu pohowe yiy Yustus, ara ipa ndrokololang tan isa kili wawu yi. Pe hu Yutah matimou aro kopu, ara para sura yo, pe hutopo mwalinga hu ndramat para poya mbulen para kingtom ta Ngindrai, pe hu pomene yo hiyan iya.

¹² Pe Epapras mepo yiy hamou tawawu, pe yiy ndramat hamou para poya mbulya Kristus Yesu, ara ipa ndrokololang isa kili wawu. Pe lang

masih ngara kitohun pwokeyan kisa tawawu, tehe andre akarawatini wawu, pe lohonga wawu kiman pe kipwoke kiya namiliwai pwokeyan masih ta Ngindrai.

¹³ Pe ulahiy para kutiyani titiye para mbulyan pwokeyan imbusiy iya kili hu ndramat para kol Layotisiya pe Hiyerapolis.

¹⁴ Pe Luk mepo nere worou imwonen, pe yiy ara ndrokta, hilu Temas, ara hilpwanos ndrokololang tahilu.

¹⁵ Pe akapa ndrokololang to kiya kili nali pe pisu hu para kol Layotisiya, pe kiya kili Nimpa, pe hu mepo hurokum hutora suwe pihin ara.

¹⁶ Pe kiya mulan para nongan uratuluwiy aro, ara wawu kapohowei kihipwen, pwen akarapayaniy kiya kili hu mepo hurokum para kol Layotisiya, para yihu yi, andre kapohowei. Pe wawu yi, ara nongan uratuluwiy iya kol Layotisiya, ara wawu kapohowei yi.

¹⁷ Pe akapwai kiya kili Arkippus akapa: <<Tehe mbulen mepo akanwiriyy iyau kili Yapan, ara akambusiy kiyahapwen.

¹⁸ Yo Pol, uratuluwi nongan iye iya nimo mbukeno, tehe ndrokololang to isa kili wawu. Pe koyu wawu mbuna kimayit tehe urupo kou. Pahas ta Ngindrai kiropolo wawu.

Nongan Hiyan
Portions of the Holy Bible in the Nali Language of
Papua New Guinea
Buk Baibel long tokples Nali long Niugini

copyright © 2008, 2012, 2020, 2025 PNG Bible Translation Association

Language: Nali

Translation by: PNG Bible Translation Association

This translation is made available to you under the terms of the Creative Commons Attribution-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not make any derivative works that change any of the actual words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2026-08-10

PDF generated using Haiola and XeLaTeX on 10 Aug 2026 from source files dated 10 Aug 2026

1c7cf377-af27-5ad9-9abb-06ab9a468be4